

## شمع ہدایت

عبد الرحمن شاہ ولی

خلق و ابداع کے باب میں قادر مطلق إله العالمین کی یہ سنت ہے کہ شیء کو اس کے تقیض سے پیدا کرتا ہے۔ کم عقل اس کے سمجھنے سے عاجز رہتے ہیں، اور شکوک و شبہات میں پڑ کر زندگہ و العاد کا شکار ہوتے ہیں۔ نتیجہ یہی اطمینانی، ذلت، هلاکت ابدی اور تباہی ان کا مقسوم ہوتی ہے۔ قرآن کریم نے اس اصولِ ابداع کی طرف انسانی عقل کو بار بار متوجہ کیا ہے تاکہ اس پر نہ صرف رب العزت کی قدرت اور حکمت کا راز کھل جائے، بلکہ کائنات کی ابتداء اور انتهاء کی کیفیت بھی واضح ہو جائے۔ قرآن کریم کی یہ آیات اس مسئلے کی طرف اشارہ کرتی ہیں: ”قُلْ اللَّهُمَّ مَا لَكَ الْمُلْكُ تَؤْتُنِي الْمُلْكَ مِنْ تَشَاءُ وَ تَنْزِعُ الْمُلْكَ مِنْ تَشَاءُ وَ تَعْزِيزُ تَشَاءُ وَ تَذْلِيلُ تَشَاءُ يَدِكَ الْخَيْرُ أَنْكَ عَلَىٰ كُلِّ شَيْءٍ قَدِيرٌ - تَوْلِيجُ اللَّيْلِ فِي النَّهَارِ وَ تَوْلِيجُ النَّهَارِ فِي اللَّيْلِ وَ تَغْرِيْجُ الْحَيِّ مِنَ الْمَيْتِ وَ تَغْرِيْجُ الْمَيْتِ مِنَ الْحَيِّ وَ تَرْزِيقُ مِنْ تَشَاءُ بِغَيْرِ حِسَابٍ“، کہہ اے اللہ بادشاہت کے مالک، تو جس کو چاہے حکومت دیتا ہے اور جس سے چاہے اقتدار چھین لیتا ہے اور جس کو چاہے عزت دیتا ہے، اور جس کو چاہے ذلیل کرتا ہے۔ تیرے دست قدرت میں خیر ہے تو ہر چیز پر قادر ہے رات کو دن میں اور دن کو رات میں داخل کرتا ہے اور زندہ کو مردہ سے اور مردہ کو زندہ سے نکالتا ہے اور جس کو چاہے یہی حساب رزق دیتا ہے۔

مندرجہ بالا آیات کے بفہوم سے یہ واضح ہوتا ہے کہ عظیم بادشاہت والا جس کو مندرجہ بالا امور پر دسترس حاصل ہے صرف اللہ تعالیٰ ہے۔ اسی کی ذاتِ محکومیت کو حاکمیت سے ذلت کو عزت سے بدل سکتی ہے۔ پھر وہی

ہے جو تاریکی کو روشنی سے اور روشنی کو تاریکی سے پیدا کرتا ہے، وہی ہے جو زندہ کو مردہ سے اور مردہ کو زندہ سے پیدا کرتا ہے۔ ان باتوں کا مطلب یہ ہوا کہ ایک ضد کو دوسرا کی جگہ پر رکھنا اور شیء کو اس کے تقيض سے پیدا کرنا ابداع الہی کا کرشمہ ہے۔ صرف عناصر اور خام مواد میں تبدیلی اور ترکیب و تحلیل کے عمل کا نام خلق و صنع ہے ابداع نہیں۔

اسی اصول کے تحت قرآن نے بعث بعد الموت کے منکرین کو بھی سمجھایا:

”وقالوا من يحيى العظام و هي رحيم، قل يعيها الذى انشأها اول مرة و هو بكل خلق عليم“، انہوں نے کہا کہ بوسیدہ ہڈیوں کو کون زندہ کرے گا؟ آپ کہہ دیں وہی ان کو دوبارہ زندہ کرے گا جس نے پہلی بار پیدا کیا، اس کے علم میں ہر قسم کا خلق اور ابداع ہے۔ یعنی وہ خالق حکیم جس نے ان ہڈیوں کو بلا کسی سابق مثال کے عدم محسن سے پیدا کیا ہے بلکہ سارے وجود کو عدم ہی سے پیدا کیا ہے، اس کے لئے بوسیدہ ہڈیوں کا جمع کرنا اور انہیں جوڑ کر زندہ کرنا کسی طرح مشکل نہیں ہو سکتا۔

ایک کچھ فہم یا کم عقل یہ سوال اٹھا سکتا ہے کہ وجود کو عدم سے پیدا کرنا جمیع خدین ہے جو کہ عقلًا محال ہے۔ قرآن کریم نے اپنے اعجاز فصاحت و بلاغت سے مختصر مگر جامیں ترین کلمات کے ذریعہ انتہائی وضاحت سے اس کو یوں سمجھایا: ”الذى جعل لكم من الشجر الاخضر نارا فاذا اتتم منه توقدون۔ وہ ذات الہی جس نے سبز درخت سے تمہارے لئے آگ پیدا کی پس تم اس سے آگ جلاتے ہو۔ یعنی وہ حکیم و قدیر جس نے سبز درخت کے اندر آگ اور پانی کو جمع کیا ہے اس کے لئے یہ کوئی مشکل نہیں کہ وہ مردوان کو زندہ کر دے۔ تو واضح ہوا کہ وجود کو عدم سے اور شیء کو اس کے تقيض سے پیدا کرنا سنت ابداع کے عین مطابق ہے۔ بلکہ اگر انسان عقل سے کام لے اور غور و فکر کرے، تو ایجاد اور ابداع کا اور کوئی طریقہ نظر ہی

نہیں آتا۔ اس لئے کہ اگر یہ مان لیا جائے کہ وجود عدم سے نہیں پیدا ہوا تو ظاہر ہے کہ پھر وجود وجود ہی سے پیدا ہوا ہوگا، کیونکہ وجود اور عدم کے درمیان کوئی واسطہ تو ہے نہیں، یعنی ان کے درمیان کوئی تیسری چیز ہے ہی نہیں اور وجود کو وجود سے پیدا کرنا عقلانی اس لئے معحال ہے کہ تحصیل حاصل ہے جو کہ ہر حال میں لا معقول ہے، اس سے مادہ پرستوں اور قدم عالم کے حامیوں کو بھی مسکت جواب ملتا ہے، اور یہی ابداع کائنات کا راز ہے۔

اسی اصول خلق و ابداع کے تحت رب العزت نے ہمیشہ جهل و ظلمت، ظلم و استبداد، کفر و شرک، تضليل و عبودیت کے اندھیروں میں چراغ ہدایت جلایا! انسانیت کے ابتدائی دور سے لے کر ان کے کمال عقل اور پختگی مزاج کے دور تک مختلف اقوام میں انبیاء ہدایت ربانی لے کر آئے، ”وَ إِنْ مِنْ أُمَّةٍ إِلَّا  
خَلَفَهَا نَذِيرٌ“ ہر قوم میں ہوشیار کرنے والا گزرا ہے۔ ”وَ لَكُلُّ قَوْمٍ هَادِيٌّ“  
اور ہر قوم کے لئے رہنا ہوتا ہے۔ بنی اسرائیل میں تو نبوت کا حلقة اتنا وسیع  
سمجھا گیا تھا کہ ہر پیشین گفتگی کرنے والے کو نبی سمجھا جاتا تھا چاہے اس  
کے اعمال کچھ بھی ہوں۔ پھر انبیاء کو ابناء اللہ کہہ کر بھی پکارا گیا۔ پھر حال  
بنی اسرائیل اس افراط و تفریط میں مبتلا رہے۔

انسانیت کی طفولیت اور شباب کے ادوار میں انسانی مزاج اور استعداد کے  
مطابق انبیاء ہدایت لے کر بکثرت آتے رہے۔ پھر ان کا حلقة تنگ ہوتا گیا۔  
یہاں تک جب انسانیت پختگی عقل و فہم تک پہنچی تو ان کے پاس رحمة للعالیین  
دین کامل کا چراغ لے کر آئے۔ تا قیامت آپ کی رہنمائی باعث نجات ہے، اور  
الله تعالیٰ نے یہ اعلان فرمایا: ”إِنَّ الْيَوْمَ أَكْمَلَ لَكُمْ دِينَكُمْ“، آج ہم نے  
تمہارے لئے تمہارا دین مکمل کر دیا۔ ابوالبشر آدم سے جو سلسلہ رشد و ہدایت  
شروع ہوا تھا، وہ آنحضرت کی رسالت سے کمال کو پہنچا۔ یہ دین کامل

تا ابد خدا کی حفاظت سے محفوظ رہے کا، اس میں کبھی کوئی تعریف و تبدیل نہیں کی جاسکتی۔ ”انا نعن نزلنا الذکر وانا لـ لحافظون“، ہم ہی نے اس بصیرت و هدایت کو اتارا ہے اور ہم ہی اس کی حفاظت کرنے والے ہیں۔ اور یہیں سے فلسفہ ”ختم نبوت سمجھے میں آتا ہے کیونکہ جب آپ کی تعلیمات کامل اور محفوظ ہیں تو نئے نبی کی آمد نہ صرف فضول بلکہ باعث تشویش اور اضطراب معاشرہ ہے۔ اس لئے آپ خاتم النبیین ٹھہرے اور آپ نے نبوت کے جھوٹے دعویداروں سے امت کو پوری طرح خبردار کیا۔

خاتم الانبیاء کی آمد سے امت مسلمہ کے تقاض خوبیوں سے بدل گئے، جن کو قرآن نے اپنے بلیغ انداز میں یوں بیان کیا ہے ”اوْلَئِكَ الَّذِينَ بَدَلُوا إِيمَانَهُمْ حَسَنَاتٍ“، یہ وہی لوگ ہیں جن کی برائیوں کو خدا نے خوبیوں سے بدل دیا ہے۔

دروع گوفن کی جگہ صداقت اور سنگدلی کی جگہ رافت و رحمت آئی، ظلم کو عدل سے بدلہ، جہالت کی جگہ علم و حکمت نے لی، شرک و غلامی کی جگہ حریت اور توحید آئی، خود پسندی اور تکبیر کی جگہ تواضع اور انکساری کو فروغ ہوا، عصیت اور تنگ نظری کی جگہ رواداری، احolut اور مساوات نے لی۔ غرض یہ کہ تمام برائیاں چاہے وہ انفرادی ہوں یا اجتماعی خوبیوں سے بدل گئیں، اور اس کی ہزاروں مثالیں اسلامی تاریخ میں ملتی ہیں اس طرح اللہ نے ان خوبیوں کو ان کے اضداد سے پیدا کیا، اور اندھیروں کو روشنی سے بدل دیا۔ اور یہی وجہ تھی کہ اللہ تعالیٰ نے آنحضرت کو سراج منیر کا لقب دیا۔ ”یا ایها النبی انا ارسلناک شاهدا و مبشرًا و نذیرًا و داعیا إلی اللہ باذنه و سراج منیرا“، اسے نبی ہم نے بھیجا آپ کو گواہی دینے والا خوشخبری سنانے والا ہوشیار کرنے والا اور خدا کی طرف اس کے اذن سے بلانے والا، اور چراغ، روشنی کرنے والا۔ یہاں ہم کو صرف سراج منیر کے مفہوم سے سروکار ہے،

باقی صفات رسالت آیت میں جن کا ذکر ہے مفسرین نے وضاحت سے بیان کی ہیں۔

میں یہ نہیں کہتا کہ عربوں میں قبل از اسلام کوئی خوبی نہیں تھی وہ عدم اور تہذیب سے بیکار تھے۔ کیونکہ کسی قوم کے لئے یہ ممکن ہی نہیں۔

هر قوم میں عقلی روحانی اور مادہ پرستی کے رجحانات پائے جاتے ہیں۔ پھر عرب جو کہ زبردست نفسیاتی طاقتیں کے مالک تھے اور جن کی شجاعت، ذکاءت، فضاحت قوت حافظہ، مرتوت اور مہماں نوازی انتہائی شہرت حاصل کر چکی تھی، ان کے متعلق یہ کہنا کہ وہ قبل از اسلام کسی خوبی کے مالک نہ تھے، یقیناً نالائقی ہے۔ بلکہ ان کا موضع انتخاب رسالت ہونا اس بات کی دلیل ہے کہ ایک طرف تو ان کے اندر ایسی استعداد اور طاقت موجود تھی کہ اگر اس سے کام لیا جاتا اور ان کو راہ راست پہ لگایا جاتا تو وہ پوری انسانیت کے لئے اسے اموہ اور باعث خیر بن سکتے تھے، دوسری طرف ان کے اندر ایسی خرابیاں اور بڑی عادات موجود تھیں جنہوں نے ان کی تمام مفید قوتیں کو معطل کر رکھا تھا یہاں تک کہ ان کی اجتماعی حالت پر سرسرا نظر ڈالنے والے ان کو محض حیوان ہی سمجھتے تھے، اس لئے یہ قوم رسالت محمدی کے لئے اگر ایک طرف زیادہ موزون تھی تو دوسری طرف یہ اس کی سب سے زیادہ محتاج بھی تھی، اور شاید یہی وجہ تھی کہ اللہ نے آپ کو عرب میں سے چنا اور آپ نے سب سے پہلے اپنی قوم کی اصلاح شروع کی۔ پھر اس قوم کے اوثنوں کے چروہے، اجرت پر لڑنے والے، اپنی بچیوں کو زندہ درگوار کرنے والے، بڑی یہ باکی سے انسان کا خون نا حق بھانے والے چند سال کے اندر ایسے با اخلاق اور رہنمای نگئے جو کہ تمام دنیا کے لئے تا قیامت نمونہ ہیں، جن کو خدا نے ”رشدون“ کے لقب سے نوازا۔ یہ سراج منیر کا معجزہ تھا جس کے متعلق قرآن نے کہا ہے: یغرجهم من الظلمات الی النور۔ وہ ان کو اندھیروں سے روشنی کی طرف لے آتا ہے۔ اس کا احساس ان کو اسلام کے بعد پوری وضاحت سے ہوا، ابو سفیان بن العرث کے یہ اشعار اسی تاثر کا نتیجہ ہیں:

لعمراًك انی یوم احمل رآبة      لتفلب خیل اللات خیل محمد

مجھے قسم ہے کہ جب میں علم جنگ انہا کر لات کے شہسواروں کو محمد  
کے شاہ سواروں پر غالب کرنے کے لئے لڑ رہا تھا ۔

لکا تمدح العیران اظلم لیله ۔ فھذا اواني حین اهدی و اهتدی

تو میں اندهیری رات میں داخل ہونے والے حیران شخص کے مانند تھا جس کی رات  
کی تاریکی بہت زیادہ ہو، پس یہ میرا وقت ہے جب مجھے ہدایت کی گئی اور میں  
راہ راست پر آیا۔ لیکن صرف عرب میں قبل از اسلام شرک و بت پرستی قتل و غارت  
گری کا بازار گرم نہیں تھا بلکہ پوری دنیا ظلم اور شرک جنگ و جدال کے  
اندھیروں میں گھری ہوئی تھی، عرب اپنی بچیوں کو زندہ درگور کرتے تھے تو  
ہندوستان کے راجپوت اپنی بچیوں کو قتل کر دیتے تھے۔ اگر عرب لات و منات  
و عزیزی کی عبادت کرتے تھے تو دنیا کی دوسری اقوام بھی اس میدان میں ان  
سے پچھے نہ تھیں ۔

بت پرستی کے متعلق مؤرخین کا خیال ہے کہ یہ بیماری اللہ کی صفات کی  
تشبیہ اور تمثیل سے شروع ہوئی تھی۔ خدا کو اپنے بندوں سے جو معجب اور لطف  
و کرم ہے اس کو تمثیل سے مجسم کر کے بت کی صورت میں پیش کیا گیا۔ آریہ  
قوموں نے خدا اور بندہ کے اس تعلق کو تشبیھاً سان اور بیشے کے تعلق سے تعبیر  
کیا اور خدا کو ماتا کی صورت میں پیش کیا۔ بعض فرقوں نے اس کو زن  
و شوہر کے الفاظ سے تعبیر کیا اور فقیروں نے اس حقیقت کو نمایاں کرنے کے  
لئے سازہی اور چوڑی پہنی۔ اسی طرح رومنیوں اور یونانیوں کے ہاں بھی خدا کو  
عورت کی شکل میں ظاہر کیا گیا۔ سامی قوموں کے ہاں چونکہ عورت کا برملا  
ذکر تہذیب کے خلاف سمجھا جاتا تھا اور خاندان کی اصل بنیاد باب کو قرار  
دیا گیا تھا، اس لئے بابل و شام کے کہنٹروں سے خدا مرد کی صورت میں نکلا  
بنی اسرایل کے بعض ادوار میں خدا باب اور فرشتے اور انسان اس کی اولاد قرار

پائے۔ اس کے بعد صرف بنی اسرائیل کو اس کی اولاد نہ پھرایا گیا۔ ان کے ہاں خدا کے شوہر اور پیرو شلم اور بنی اسرائیل کے بیوی ہونے کا تصور بھی ملتا ہے، اسی طرح عیسائیوں کے ہاں باپ بیٹے کی تمثیل نے حقیقت کی جگہ لے لی، اور عربوں میں بھی خدا کے باپ اور فرشتوں کے بیٹیاں ہونے کا تخیل موجود تھا غرض کہ شرک اور بت پرستی میں اس زمانے کے عرب ہی مستلا نہیں تھے بلکہ تمام دنیا میں ظلم اور شرک کا اندھیرا پھیلا ہوا تھا۔

آنسانی صحیفے جو کہ انسانی سعادت اور ہدایت کے لئے اترے تھے، اخبار و رہبان نے ان کو اپنے دنی مقاصد کا ذریعہ بنایا، حق کو باطل کے ساتھ گذ مڈ کر کے پیش کیا، خدا کے بندوں میں مال و جاہ کے لحاظ سے تقاوٹ اور مدارج پیدا کئے گئے، انسانی عدل اور مساوات کو ختم کیا گیا، وضعی و شریف کے لئے الگ الگ ضوابط بنائے گئے، جس سے معاشرہ میں ہر قسم کا فساد اور ظلم و طغیان عام ہوا۔ تلمود جو کہ تورات کی یہودی تفسیر ہے اس کے مندرجہ جملوں سے تعریف تورات کا اندازہ ہوتا ہے:

- (۱) یہودی کے لئے یہ جائز ہے کہ غیر یہودی کے سامنے جھوٹی قسم کھائے اور زبان سے وہ کہے جو دل میں نہیں ہے۔
- (۲) اس میں کوئی گناہ نہیں کہ یہودی غیر یہودی عورت سے زنا کرے۔
- (۳) یہودی کا غیر یہودی پر رحم کرنا ناجائز ہے۔
- (۴) یہودی کے لئے یہ جائز ہے کہ غیر یہودی کو بلا سود قرض دے۔
- (۵) یہودی کے لئے یہ جائز ہے کہ غیر یہودی کے ساتھ لین دین میں دھوکہ کرے۔

بنی اسرائیل کے نزدیک دنیا بنی اسرائیل ہی کا نام اور خدا صرف انہی کے لئے ہے۔ یہی تصور ایران کے زرداشتیوں اور ہندوستان کے آریوں کے ہاں بھی ملتا ہے۔ کیونکہ وہ بھی بنی اسرائیل کی طرح اپنے آپ کو منتخب و منتظر سمجھتے تھے دوسرے لوگ ان کی نظر میں خدا کی بندگی اور عبادت کی قابلیت بھی نہیں رکھتے۔

## رحمت عالم :

مصطفیٰ صلی اللہ علیہ وسلم کی آمد سے یہ تمام اندهیرے جاتے رہے۔ اس کی جگہ روشنی اور انسانی سعادت آئی، خدا اور بندہ کے درمیان تمام وسیلے اور واسطے ختم ہو گئے۔ ”وقال ربکم ادعونی استجب لکم۔ تمہارے رب نے کہا کہ مجھے کو پکارو میں تمہاری دعا قبول کروں گا۔ یہ خطاب کسی خاص قوم، برہمن یا عرب سے نہیں، ہر اس انسان سے ہے جن کو خدا سے تعلق مقصود ہے۔ پھر جہنم بھی کسی خاص قوم کے لئے نہیں بلکہ ہر مغفورو اور مستکبر کے لئے ہے جو قانون الہی سے بغاوت کرتا ہے۔ ”ان الذين يستكرون عن عبادتی سیدخلون جہنم داخرين“، جو لوگ برا بناے کبر، اللہ کی عبادت سے روگردانی کرتے ہیں وہ ذلیل ہو کر جہنم میں داخل ہوں گے۔ جس طرح خدا کی خدائی عالم گیر ہے اسی طرح مصطفیٰ بھی سب کے لئے سراج منیر ہے۔ ”إن هو إلا ذکری للعالمين“، وہ نہیں ہے مگر نصیحت پوری دنیا کے لئے۔ قل يا ایها الناس إني رسول الله اليکم جمیعاً۔ کہہ دو اے لوگو میں تمہاری سب کی طرف اللہ کا رسول ہوں۔ تبارک الذى نزل الفرقان على عبده ليكون للعالمين نذيراً۔ باپرکت ہے وہ جس نے اپنے بندہ پر فیصلہ کن کتاب اتاری ہے تاکہ وہ تمام دینا کو ہوشیار کرنے والا ہو ”و ما ارسلناك الا کافة للناس بشيرا و نذيرا“، ہم نے بھیجا ہے آپ کو تمام انسانوں کے لئے ہوشیار کرنے والا اور خوشخبری سنانے والا ”و ما ارسلناك الا رحمة للعالمين“، اور ہم نے آپ کو رحمت عالم بنا کر بھیجا ہے۔

آنحضرت کی عالم گیر رسالت کا نتیجہ ہے کہ ایک مسلمان کا انسانی اخوت اور سماوات پر بہت پختہ اور غیر متزلزل عقیدہ ہوتا ہے، اس لئے کہ قرآن کریم نے نسل اور رنگ کے امتیاز کے لئے کوئی گنجایش باقی نہیں رکھی۔ شرافت، عزت اور بزرگی کا مدار رنگ و نسل پر نہیں بلکہ عمل اور شعی و جهد پر ہے۔ آپ نے نیک عمل کی طرف تمام انسانوں کو یکسان دعوت دی، اور معاشرہ میں

عزت کا مستحق نیز خدا کا مقرب اس کو بتلایا ہے جس کے اعمال خیر کا پلہ بھاری ہو۔ و قل اعملوا فسیری اللہ عملکم و رسولہ۔ آپ کبھی دین کے عمل کرو اللہ اور اس کا رسول تمہارے عمل کو دیکھئے گا۔ قرآن نے نجات کا سبب صرف عملی اور علمی کام یا نی کو قرار دیا ہے۔ ”ان الانسان لفی خسر الا الذين اسروا و عملوا الصالحات“، سبب انسان ٹوٹی میں ہیں مگر وہ نہیں جو ایمان لائے اور نیک عمل کیا۔ اور فرمایا ”و لیس للانسان الا ما سعی“، انسان کے لئے وہی ہے جو کچھ وہ کوشش کرے۔ ”کل نفس بما کسبت رہینہ“، ہر فرد اپنے کام کے عوض گروی ہے۔ قرآن میں یہ کہیں نہیں ملتا کہ اللہ کسی خاص قوم قبیلہ یا خاندان کو پسند کرتا ہے، یا اس کو کوئی امتیاز دیتا ہے، بلکہ بار بار ارشاد ہوتا ہے کہ خدا کے لطف و کرم کے مستحق چند صفات والے ہیں۔ چاہے وہ کوئی بھی ہوں اور ان کا تعلق کہیں سے بھی ہو۔ ”ان الله يحب التوابين و يحب المتطهرين“، اللہ توبہ کرنے والوں کو پسند کرتا ہے اور پاک بازوں کو محبوب رکھتا ہے۔

بہر حال اللہ تعالیٰ کی پسند کا معیار کچھ صفات اور اعمال ہیں نہ کہ ذات، نسل یا قومیت۔ انا خلقنا کم من ذکر و انشی و جعلنا کم شعوبا و قبائل لتعارفوا ان اکرمکم عند الله اتفاکم۔ ہم نے تم کو ایک مرد اور ایک عورت سے پیدا کیا پھر باہم تعارف کی خاطر تم کو قبائل اور خاندانوں میں بانٹ دیا۔

یہ ہے اسلام کی عادلانہ مساوات جو کہ مكافات عمل کی مساوات ہے۔ ظالم و عادل، چست و کاہل اور عالم و جاہل میں ظالمانہ مساوات ہرگز مطلوب نہیں۔ قرآن نے صاف فرمایا ہے: هل يستوى الذين يعلمون و الذين لا يعلمون، کیا عالم و جاہل برابر ہو سکتے ہیں؟ ہرگز نہیں۔ قرآن میں بہت سی ایسی آیتیں ہیں جو کہ اس غیر عادلانہ تصور کی نفی کرتی ہیں۔ پھر نبی کریم نے رنگ و نسل کے امتیاز کو جاہلیت قرار دے کر اس کی پوری بیخ کنی فرمای۔ ایک جلیل القدر

صحابی نے کسی موقعہ پر دوسرے سے کہا ۔ یا این السوداء ۔ اے کال عورت کے بیٹے جس ہر آپ نے سخت تبیہ فرمائی اور اس کو مخاطب کر کے کہا ”انک امرؤ فیک جاہلیة“، تم میں جاہلیت ہے۔ امی جذبہ عدل و مساوات کے تحت آپ نے ایک ایسا معاشرہ قائم کیا جس میں کوئی شخص خود کو بالا تر اور دوسرے کو کمتر نہیں سمجھ سکتا تھا اور نہ کوئی احساس کمتری میں مبتلا ہو سکتا تھا، نہ ذلت کی بیٹے دلی تھی نہ غرور کا نشہ، زندگی کے ہر معاملے میں اعتدال پوری قوم کا شعار تھا، سب مسلمان برادری کے رشتہ میں منسلک تھے۔ انما المؤمنون اخوة۔ مسلمان آپس میں بھائی بھائی ہیں۔ اس کو آپ نے عملی جانہ پہنایا۔ فتح مکہ کے وقت آپ نے ارشاد فرمایا : ”یا معاشر قریش ان الله قد اذب عنکم نخوة الجاہلیة، و تعظّمها بالآباء۔ النّاسُ مِنْ آدَمْ وَ آدَمُ مِنْ تَرَابْ“، اے قریشیو۔ اللہ نے تم کو جاہلیت کے غرور اور آباء و اجداد پر فخر سے پاک کر دیا ہے۔ سب انسان آدم کی اولاد ہیں اور آدم مثی سے پیدا کیا گیا ہے۔

اس اخوت، مساوات اور عدل کا نتیجہ تھا کہ صحابہ کے معاشرہ میں اگر کسی سوار کا کوڑا گر جاتا تو خود اتر کر انہاتا اور دوسرے سے انہائے کے لئے نہ کہتا۔ خود رسول اکرم جہاد کے لئے نکلتے تو فوج کے پیچھے تشریف لے جانے تاکہ کمزور کی مدد کر سکیں اور پیچھے وہ جانے والوں کو ساتھ سوار کرائیں۔ آپ کے اس طرز عمل کو قرآن نے بارہا قابل ستایش قرار دیا اور ان کو خدا کی نعمت سے تعبیر کیا : ”لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنْتُمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ“ تمہارے پاس تم ہی میں سے ایک پیغمبر آیا ہے جس پر تمہاری تکالیف گران گذرتی ہیں وہ تمہاری بھلائی کا بھوکا ہے اور ایمان والوں پر انتہائی مشق اور سہریان ہے۔ اس بی انتہا رحم و رافت کو نعمت الہی کہما گیا ہے۔ فبما رحمة من الله لنت لهم۔ آپ اللہ کی سہربانی سے ان کے ساتھ نرم دل ہیں۔

نبی کریم نے اپنے اس حکیمانہ اور رحیمانہ اسلوب سے عدل و مساوات اور انسانی اخوت کو عملی جامہ پہنایا۔ اور خود دوسروں کے لئے نمونہ بنے۔ پیغمبر اسلام اور دیگر مذاہب کے پیشواؤں میں یہ ایک بنیادی فرق ہے کہ آپ کی ذات گرامی خود اسلامی تعلیمات کا مجسم نمونہ تھی دیگر مذاہب کی طرح رسول اکرم نے صرف مواعظ پر اکتفاء نہیں کیا بلکہ قول محسن کو جو عمل سے خالی ہو قابل عتاب قرار دیا گیا ”کبر مقتا عند الله ان تقولوا مala تفعلون“ خدا کے نزدیک تمہاری وہ یاتینی باعث غضب ہیں جن پر تمہارا عمل نہ ہو۔

رسول اسلام سب سے پہلے اور سب سے زیادہ پابند عمل تھے۔ اس لئے خدا کی طرف سے آپ کو اس اعلان کا حکم ہوا: ”قل ان صلوتی و نسکی و معیای و سماتی لله رب العالمین و بذلك امرت وانا اول المسلمين“ آپ کہہ دیں کہ میری نماز اور حج اور زندگی اور موت اللہ ہی کے لئے ہے اسی کا مجھے حکم دیا گیا ہے اور میں پہلا مسلمان ہوں۔ گویا رسول اکرم کی ذات قرآن کا عملی نمونہ تھی اور یہی وجہ تھی کہ جب حضرت عائشہ سے آپ کی سیرت کے متعلق سوال کیا گیا تو انہوں نے فرمایا: و كان خلقه القرآن۔ آپ کا اخلاق قرآن تھا۔ اور اسی وجہ سے آپ کے اعمال انسانیت کے لئے نمونہ قرار دئے گئے۔ ”لقد كان لكم في رسول الله أسوة حسنة“ یہ شک تمہارے لئے رسول خدا کی زندگی میں بہتر نمونہ ہے۔ آپ کی اتباع کو قرب الہی کا ذریعہ قرار دیا گیا کیونکہ آپ عملی قرآن تھے: قل ان کنتم تعبون الله فاتبعوني يحبكم الله“ آپ کہہ دیں کہ اگر تم کو اللہ سے محبت ہے تو میری اتباع کرو اللہ تم سے محبت کرے گا۔ یہ اس لئے کہ آپ کی اتباع درحقیقت اتباع الہی تھی کیونکہ آپ کی زندگی منشا الہی کے عین مطابق تھی۔

”وَ مِنْ يَطِعُ الرَّسُولَ فَقَدْ أطَاعَ اللَّهَ“ جس نے رسول کی اطاعت کی تو اس نے اللہ کی اطاعت کی اور یہی پیغمبر کی عصمت کی قوی برهان ہے۔ پیغمبر اسلام نے انسانی کرامات و شرافت کو بحال کیا۔ انسان کو شرک، اور غلامی سے نجات

دلا کر حریت اور توحید کی راہ پر لکایا، انسانیت کے بکھرے ہوئے شیرازی کو یکجا کر کے ایک عظیم قوت بنائی۔ جس سے انسانیت کو باعزت بلا خوف و خطر چین سے زندگی گزارنے کا موقعہ ملا، جس سے انسانیت راہ ترقی پر گام زن ہوئی: يا ايها الذين امنوا اتقوا الله حق تقانته ولا تموتون الا و اتتم مسلمون، و اعتصموا بعجل الله جميعا ولا تفرقوا و اذكروا نعمة الله عليكم اذ كتم اعداء فالله بين قلوبكم فاصبحتم بنعمته اخوانا و كتم على شفاحرة من النار فاقذكم منها كذلك یہیں اللہ لكم آیاتہ لعلکم تهتدون۔

اے ایمان و انو خدا سے ایسا ڈرو جیسا اس سے ڈرنے کا حق ہے اور اسلام ہی کی حالت میں مرو اور خدا کی رسی کو مضبوطی سے مل کر تھام لو۔ اور تفرقہ پیدا نہ کرو اور خدا کی اس نعمت کو یاد کرو جب کہ تم ایک دوسرے کے دشمن تھے تو اللہ نے تمہارے دلوں میں ایک دوسرے کی الفت ڈالی پس تم اس کی نعمت سے بھائی بھائی ہو گئے اور تم آگ کے گڑھے کے کنارے تھے سو خدا نے تم کو اس سے بچا لیا اسی طرح اللہ تمہارے لئے اپنی آیتیں بیان کرتا ہے تاکہ تم ہدایت پاؤ۔

یہ تھی نزول قرآن کے وقت انسانی معاشرے کی حالت۔ نبی اسلام نے اس کو تعمیر و ترقی اور کامرانی کی راہ پر لکایا، اور قیامت تک کے لئے قرآن اور سنت کو مشعل راہ بنایا۔ جس کی روشنی میں فتح و نصرت کی منازل طے کرنا نہ صرف آسان بلکہ لازمی تیجہ نہ ہرا۔ رسول اکرم نے حجۃ الوداع کے موقعہ پر اعلان فرمایا تھا: "ترکت فیکم التقلین کتاب اللہ و سنتی" میں تم میں دو مرکز تقل چھوڑتا ہوں خدا کی کتاب اور اپنی راہ عمل۔

آپ نے کتاب اور سنت سے اخلاق اور عبادات کے تمام اصول و فروع یان فرمائے اور معاملات اور تعزیرات کے اصول کی وضاحت کی اور استنباط فروع کے لئے قیاس و اجتہاد کی گنجائش رکھی تاکہ زبان و مکان کے لحاظ سے انسان اپنی بھلانی کے لئے ان واضح اصولوں کی روشنی میں قانون سازی کا کام کر سکے

لیکن اس کے ساتھ قرآن نے منافقین کی تعریف و تضليل سے بھی مسلمانوں کو آگہ کر دیا : وَالَّذِينَ فِي قُلُوبِهِمْ زَبَدٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفَتْنَةِ وَابْتِغَاءَ تَأْوِيلِهِ - اور وہ لوگ جن کے داؤں میں کجھی ہے تو وہ تتشابهات کے پیچھے لگ جاتے ہیں تاکہ فتنہ برپا کریں اور تاویل کی آڑ میں پناہ لیں ۔

تاریخ اسلام شاہد ہے کہ جب بھی مسلمان یروونی دشمن کے مقابلے میں کمزور ہو جاتے ہیں تو اندرونی طور پر منافقین کی سرگرمیاں تیز ہو جاتی ہیں ۔ یہ بدبخت ایسے فتنے برپا کرتے ہیں جس سے وہ تمام منصوبی پایہ تکمیل تک پہنچ جاتے ہیں جن کی تکمیل سے یروونی دشمن قاصر رہتا ہے ۔ یہر یہ لوگ اسلامی معاشرہ کی رواداری سے ناجائز فائدہ اٹھاتے ہوئے اسلامی مملکت میں نہ صرف امن سے رہتے ہیں بلکہ ایک مسلمان کے تمام حقوق ان کو مل جاتے ہیں ۔ ابو جہل تو میدان جنگ میں جہنم رسید ہوا لیکن ابن ابی فتنے برپا کرتا ہوا اپنی موت سے مرا ۔

قرآن نے کفار اور منافقین دونوں سے جہاد کرنے کا حکم دیا ہے : یا ایها النبی جاہد الکفار وَالْمُنَافِقِينَ وَاغْلظُ عَلَيْهِمْ ، اے نبی جہاد کرو منافقوں اور کافروں کے ساتھ اور ان پر سختی کرو ۔ کفار اور منافقین دونوں کے خلاف جہاد فرض قرار دیا گیا ہے البتہ ہر ایک فریق کے خلاف جہاد کا اسلوب مختلف ہے ۔ پھر ان دونوں میدانوں میں فتح اور کامرانی کے لئے ایک شرط رکھی گئی ہے ، اور وہ ہے کتاب اللہ اور رسول اللہ کی زندگی کو مشعل راہ بنانا ”إِن تَنْصُرُوا اللَّهَ يَنْصُرُكُمْ“ اگر تم اللہ کی مدد کرو گے تو وہ تمہاری امداد کرے گا اور فرمایا : ”ان ينصركم الله فلا غالب لكم“ اگر اللہ تمہاری مدد کرے تو تم پر کوئی غالب نہیں آسکتا ۔

دونوں آیتوں کے ملائے سے یہ منطقی نتیجہ نکلتا ہے کہ اگر تم کتاب و سنت کا راستہ اختیار کرو تو تم پر کوئی غالب نہیں آسکتا مسلمانوں نے اس شرط کا تعجبہ کیا اور نتیجے کو اپنی آنکھوں سے دیکھا ۔